

శ్రీః  
శ్రీమతే రామానుజాయ నమః  
శ్రీమతే నిగమాంతమహాదేశికాయ నమః  
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

శ్రీమద్రామాయణే వాల్మీకీయే ఆదికావ్యే యుద్ధకాండే

॥ ద్వి నవతితమః సర్గః ॥

*This document has been prepared by*

*Sunder Kidāmbi*

*with the blessings of*

శ్రీ రంగరామానుజ మహాదేశికన్

*His Holiness śrīmad āṇḍavan śrīraṅgam*

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

## ॥ ద్విినవతితమః సర్గః ॥

రావణస్య శోకః సుపార్శ్వకర్తృకాశ్వాసనేన చ తస్య సీతావధాన్నివృత్తిః

తతః పౌలస్త్యసచివాః శ్రుత్వా చేంద్రజితో వధం |  
ఆచచక్షురభిజ్ఞాయ దశగ్రీవాయ సత్వరాః || 6.92.1 ||

యుద్ధే హతో మహారాజ లక్ష్మణేన తవాత్మజః |  
విభీషణసహాయేన మిషతాం నో మహాద్యుతిః || 6.92.2 ||

శూరః శూరేణ సంగమ్య సంయుగేష్వపరాజితః |  
లక్ష్మణేన హతః శూరః పుత్రస్తే విబుధేంద్రజిత్ || 6.92.3 ||

గతః స పరమాన్ లోకాఞ్శరైః సంతర్ప్య లక్ష్మణం |  
స తం ప్రతిభయం శ్రుత్వా వధం పుత్రస్య దారుణం || 6.92.4 ||

ఘోరమింద్రజితః సంఖ్యే కశ్మలం ప్రావిశన్మహత్ |  
ఉపలభ్య చిరాత్ సంజ్ఞాం రాజా రాక్షసపుంగవః || 6.92.5 ||

పుత్రశోకాకులో దీనో విలలాపాకులేంద్రియః |  
హా రాక్షసచమూముఖ్య మమ వత్స మహాబల || 6.92.6 ||

జిత్వేంద్రం కథమద్య త్వం లక్ష్మణస్య వశం గతః |  
నను త్వమిషుభిః క్రుద్ధో భింద్యాః కాలాంతకావపి || 6.92.7 ||

మందరస్యాపి శృంగాణి కిం పునర్లక్ష్మణం యుధి |  
అద్య వైవస్వతో రాజా భూయో బహుమతో మమ || 6.92.8 ||

యేనాద్య త్వం మహాబాహో సంయుక్తః కాలధర్మణా |  
ఏష పంథాః సుయోధానాం సర్వామరగణేష్వపి |  
యః కృతే హన్యతే భర్తుః స పుమాన్ స్వర్గమృచ్ఛతి || 6.92.9 ||

అద్య దేవగణాః సర్వే లోకపాలా మహర్షయః |  
హతమింద్రజితం శ్రుత్వా సుఖం స్వప్స్యంతి నిర్భయాః || 6.92.10 ||

అద్య లోకాస్తయః కృత్స్నా పృథివీ చ సకాననా |  
ఏకేనేంద్రజితా హీనా శూన్యేవ ప్రతిభాతి మే || 6.92.11 ||

అద్య నైర్మతకన్యానాం శ్రోష్యామ్యంతఃపురే రవం |  
కరేణుసంఘస్య యథా నినాదం గిరిగర్హ్వరే || 6.92.12 ||

యౌవరాజ్యం చ లంకాం చ రక్షాంసి చ పరంతప |  
మాతరం మాం చ భార్యాశ్చ క్వ గతోఽసి విహాయ నః || 6.92.13 ||

మమ నామ త్వయా వీర గతస్య యమసాదనం |  
ప్రేతకార్యాణి కార్యాణి విపరీతే హి వర్తసే || 6.92.14 ||

స త్వం జీవతి సుగ్రీవే లక్ష్మణే చ సరాఘవే |  
మమ శల్యమనుద్భృత్య క్వ గతోఽసి విహాయ నః || 6.92.15 ||

ఏవమాదివిలాపార్తం రావణం రాక్షసాధిపం |  
ఆవివేశ మహాన్ కోపః పుత్రవ్యసనసంభవః || 6.92.16 ||

ప్రకృత్యా కోపనం హ్యేనం పుత్రస్య పునరాధయః |  
దీప్తం సందీపయామాసుర్ఘ్రోఽర్కమివ రశ్మయః || 6.92.17 ||

లలాటే భ్రుకుటీభిశ్చ సంగతాభిర్వ్యరోచత |  
యుగాంతే సహ నక్తైస్తు మహోర్మిభిరివోదధిః || 6.92.18 ||

కోపాద్ విజృంభమాణస్య వక్త్రాద్ వ్యక్తమివ జ్వలన్ |  
ఉత్పాత సధూమాగ్నిర్వృత్తస్య వదనాదివ || 6.92.19 ||

స పుత్రవధసంతప్తః శూరః క్రోధవశం గతః |  
సమీక్ష్య రావణో బుద్ధ్యా వైదేహ్య రోచయద్ వధం || 6.92.20 ||

తస్య ప్రకృత్యా రక్తే చ రక్తే క్రోధాగ్నినాపి చ |  
రావణస్య మహాఘోరే దీప్తే నేత్రే బభూవతుః || 6.92.21 ||

ఘోరం ప్రకృత్యా రూపం తత్ తస్య క్రోధాగ్నిమూర్చ్ఛితం |  
బభూవ రూపం క్రుద్ధస్య రుద్రస్యేవ దురాసదం || 6.92.22 ||

తస్య క్రుద్ధస్య నేత్రాభ్యాం ప్రాపతన్నశ్రుబిందవః |  
దీపాభ్యామివ దీప్తాభ్యాం సార్చిషః స్నేహబిందవః || 6.92.23 ||

దంతాన్ విదశతస్తస్య శ్రూయతే దశనస్వనః |  
యంత్రస్యాకృష్యమాణస్య మధ్నతో దానవైరివ || 6.92.24 ||

కాలాగ్నిరివ సంక్రుద్ధో యాం యాం దిశమవైక్షత |  
తస్యాం తస్యాం భయత్రస్తా రాక్షసాః సంవిలిల్యిరే || 6.92.25 ||

తమంతకమివ క్రుద్ధం చరాచరచిఖాదిషుం |  
వీక్షమాణం దిశః సర్వా రాక్షసా నోపచక్రముః || 6.92.26 ||

తతః పరమసంక్రుద్ధో రావణో రాక్షసాధిపః |  
అబ్రవీద్ రక్షసాం మధ్యే సంస్తంభయిషురాహవే || 6.92.27 ||

మయా వర్షసహస్రాణి చరిత్వా పరమం తపః |  
తేషు తేష్యవకాశేషు స్వయంభూః పరితోషితః || 6.92.28 ||

తస్యైవ తపసో వ్యుష్ట్యా ప్రసాదాచ్చ స్వయంభువః |  
నాసురేభ్యో న దేవేభ్యో భయం మమ కదాచన || 6.92.29 ||

కవచం బ్రహ్మాదత్తం మే యదాదిత్యసమప్రభం |  
దేవాసురవిమర్దేషు న చ్ఛిన్నం వజ్రముష్టిభిః || 6.92.30 ||

తేన మామద్య సంయుక్తం రథస్థమిహ సంయుగే |  
ప్రతీయాత్ కోఽద్య మామాజౌ సాక్షాదపి పురందరః || 6.92.31 ||

యత్ తదాభిప్రసన్నేన సశరం కార్ముకం మహాత్ |  
దేవాసురవిమర్దేషు మమ దత్తం స్వయంభువా || 6.92.32 ||

అద్య తూర్యశతైర్భీమం ధనురుత్థాప్యతాం మమ |  
రామలక్ష్మణయోరేవ వధాయ పరమాహవే || 6.92.33 ||

స పుత్రవధసంతప్తః క్రూరః క్రోధవశం గతః |  
సమీక్ష్య రావణో బుద్ధ్యా సీతాం హంతుం వ్యవస్యత || 6.92.34 ||

ప్రత్యవేక్ష్య తు తామ్రాక్షః సుఘోరో ఘోరదర్శనః |  
దీనో దీనస్వరాన్ సర్వాంస్తానువాచ నిశాచరాన్ || 6.92.35 ||

మాయయా మమ వత్సేన వంచనార్థం వనౌకసాం |  
కించిదేవ హతం తత్ర సీతేయమితి దర్శితం || 6.92.36 ||

తదిదం తథ్యమేవాహం కరిష్యే ప్రియమాత్మనః |  
వైదేహీం నాశయిష్యామి క్షత్రబంధుమనువ్రతాం || 6.92.37 ||

ఇత్యేవముక్త్యా సచివాన్ ఖడ్గమాశు పరామృశత్ |  
ఉద్ధృత్య గుణసంపన్నం విమలాంబరవర్చసం || 6.92.38 ||

నిష్పపాత స వేగేన సభార్యః సచివైర్వృతః |  
రావణః పుత్రశోకేన భృశమాకులచేతనః || 6.92.39 ||

సంక్రుద్ధః ఖడ్గమాదాయ సహసా యత్ర మైథిలీ |  
వ్రజంతం రాక్షసం ప్రేక్ష్య సింహనాదం విచుక్రుశుః || 6.92.40 ||

ఊచుశ్చాన్యోన్యమాలింగ్య సంక్రుద్ధం ప్రేక్ష్య రాక్షసం |  
అద్వైనం తావుభౌ దృష్ట్వా భ్రాతరౌ ప్రవ్యథిష్యతః || 6.92.41 ||

లోకపాలా హి చత్వారః క్రుద్ధేనానేన నిర్జితాః |  
బహవః శత్రవశ్చాన్యే సంయుగేష్యభిపాతితాః || 6.92.42 ||

త్రిషు లోకేషు రత్నాని భుంక్తే ఆహృత్య రావణః |  
విక్రమే చ బలే చైవ నాస్త్యస్య సదృశో భువి || 6.92.43 ||

తేషాం సంజల్పమానానామశోకవనికాం గతాం |  
అభిదుద్రావ వైదేహీం రావణః క్రోధమూర్చ్ఛితః || 6.92.44 ||

వార్యమాణః సుసంక్రుద్ధః సుహృద్భిర్హితబుద్ధిభిః |  
అభ్యధావత సంక్రుద్ధః ఖే గ్రహో రోహిణీమివ || 6.92.45 ||

మైథిలీ రక్షమాణా తు రాక్షసీభిరనిందితా |  
దదర్శ రాక్షసం క్రుద్ధం నిస్త్రీంశవరధారిణం || 6.92.46 ||

తం నిశమ్య సనిస్త్రీంశం వ్యథితా జనకాత్మజా |  
నివార్యమాణం బహుశః సుహృద్భిరనివర్తినం || 6.92.47 ||

సీతా దుఃఖసమావిష్టా విలపంతీదమబ్రవీత్ |  
యథాయం మామభిక్రుద్ధః సమభిద్రవతి స్వయం || 6.92.48 ||

వధిష్యతి సనాథాం మామనాథామివ దుర్మతిః |  
బహుశశ్చోదయామాస భర్తారం మామనువ్రతాం || 6.92.49 ||

భార్యా మమ భవస్వేతి ప్రత్యాఖ్యాతో ధ్రువం మయా |  
సోఽయం మామనుపస్థానే వ్యక్తం నైరాశ్యమాగతః || 6.92.50 ||

క్రోధమోహసమావిష్టో వ్యక్తం మాం హంతుముద్యతః |  
అథవా తౌ నరవ్యాఘ్రౌ భ్రాతరౌ రామలక్ష్మణౌ || 6.92.51 ||

మన్నిమిత్తమనార్యేణ సమరేఽద్య నిపాతితౌ |  
భైరవో హి మహాన్ నాదో రాక్షసానాం శ్రుతో మయా || 6.92.52 ||

బహునామిహ హృష్టానాం తథా విక్రోశతాం ప్రియం |  
అహో ధిజ్ఞున్నిమిత్తోఽయం వినాశో రాజపుత్రయోః || 6.92.53 ||

అథవా పుత్రశోకేన అహత్వా రామలక్ష్మణౌ |  
విధమిష్యతి మాం రౌద్రో రాక్షసః పాపనిశ్చయః || 6.92.54 ||

హనూమతస్తు తద్ వాక్యం న కృతం క్షుద్రయా మయా |  
యద్యహం తస్య పృష్టేన తదాయాసమనిర్జితా || 6.92.55 ||

నాద్వైవమనుశోచేయం భర్తురంకగతా సతీ |  
మన్యే తు హృదయం తస్యాః కౌసల్యాయాః ఫలిష్యతి || 6.92.56 ||

ఏకపుత్రా యదా పుత్రం వినష్టం శ్రోష్యతే యుధి |  
సా హి జన్మ చ బాల్యం చ యౌవనం చ మహాత్మనః || 6.92.57 ||

ధర్మకార్యాణి రూపం చ రుదతీ సంస్మరిష్యతి |  
నిరాశా నిహతే పుత్రే దత్త్వా శ్రాద్ధమచేతనా || 6.92.58 ||

అగ్నిమావేక్ష్యతే నూనమపో వాపి ప్రవేక్ష్యతి |  
ధిగస్తు కుజ్జామసతీం మంథరాం పాపనిశ్చయాం || 6.92.59 ||

యన్నిమిత్తమిమం శోకం కౌసల్యా ప్రతిపత్స్యతే |  
ఇత్యేవం మైథిలీం దృష్ట్వా విలపంతీం తపస్వినీం || 6.92.60 ||

రోహిణీమివ చంద్రేణ వినా గ్రహవశం గతాం |  
ఏతస్మిన్నంతరే తస్య అమాత్యః శీలవాంఛుచిః || 6.92.61 ||

సుపార్శ్వో నామ మేధావీ రావణం రక్షసాం వరం |  
నివార్యమాణః సచివైరిదం వచనమబ్రవీత్ || 6.92.62 ||

కథం నామ దశగ్రీవ సాక్షాద్వైశ్రవణానుజ |  
హంతుమిచ్ఛసి వైదేహీం క్రోధాద్ ధర్మమపాస్య చ || 6.92.63 ||

వేదవిద్యావ్రతస్నాతః స్వకర్మనిరతస్తథా |  
స్త్రీయః కస్మాద్ వధం వీర మన్యసే రాక్షసేశ్వర || 6.92.64 ||

మైథిలీం రూపసంపన్నాం ప్రత్యవేక్షస్వ పార్థివ |  
తస్మిన్నేవ సహస్మాభిరాహవే క్రోధముత్సృజ || 6.92.65 ||

అభ్యుత్థానం త్వమద్యైవ కృష్ణపక్షచతుర్దశి |  
కృత్వా నిర్యాహ్యామావాస్యాం విజయాయ బలైర్వృతః || 6.92.66 ||

శూరో ధీమాన్ రథీ ఖడ్గీ రథప్రవరమాస్థితః |  
హత్వా దాశరథిం రామం భవాన్ ప్రాప్స్యతి మైథిలీం || 6.92.67 ||

స తద్ దురాత్మా సుహృదా నివేదితం  
వచః సుధర్మ్యం ప్రతిగృహ్య రావణః |

గృహం జగామాథ తతశ్చ వీర్యవాన్

పునః సభాం చ ప్రయయౌ సుహృద్వృతః || 6.92.68 ||

|| ఇత్యార్షే శ్రీమద్రామాయణే వాల్మీకీయే ఆదికావ్యే యుద్ధకాండే ద్వినవతితమః సర్గః ||